



QORTI CIVILI - PRIM' AWLA SEDE KOSTITUZZJONALI

IMHALLEF

**ONOR. DR JOANNE VELLA CUSCHIERI
B.A., MAG. JUR. (EUR. LAW.), LL.D.**

Illum it-Tlieta, 7 ta' Jannar 2025

Kawza Numru: 1

Rikors Numru: 802/2021JVC

**Carmena Attard (ID nru.
323139M)**

Maria Said (ID Nru. 432571M)

Vincenza Scicluna

Charles Attard

Emily Sultana

vs

Awtorita' tad-Djar
Avukat tal-Istat
Antonia Grech (389567M)

Il-Qorti,

Rat ir-rikors kostituzzjonali tar-rikorrenti Carmena Attard et li jaqra kif isegwi:

1. Illi r-rikorrenti huma proprjetarji tal-fond 94, Matty Grima Street, Bormla, li r-rikorrenti Carmena Attard, flimkien ma' hutha akkwistat l-imsemmi fond minghand ommha Maria Agius nee' Bonello illi mietet intestata fis-17 ta' Jannar 1969 u l-wirt taghha b'hekk iddevolva *ex lege* fuq it-tliet uliedha, ir-rikorrenti Carmena Attard u hutha Spiridione Agius u Victor Agius, liema wirt gie debitament denunzjat lill-Kummissjarju tat-Taxxi Interni skont denunzja Nru. 1236/69 li giet sottomessa fid-9 ta' April 1969, kif jirrizulta minn kopja tal-istess li qed tigi hawn annessa u mmarkata bhala **Dok. A;**
2. Illi ragel tar-rikorrenti Carmena Attard, Emanuel Attard, kien akkwista sehem Spiridione Agius u Victor Agius mill-fond in kwistjoni permezz ta' kuntratt tal-5 ta' Dicembru 1969 fl-atti tan-Nutar Dottor Joseph Sciberras hawn anness u mmarkat **Dok. B;**
3. Illi Emanuel Attard kien miet intestat fil-21 ta' Jannar 1982, u l-wirt tieghu b'hekk iddevolva *ex lege* fuq ir-rikorrenti, liema wirt gie debitament denunzjat mall-Kummissjarju tat-Taxxi Interni skont denunzja Nru. 2799/82 li giet sottomessa fis-16 ta'

Awwissu 1982, kif jirrizulta minn kopja tal-istess qed tiġi hawn annessa u mmarkata bħala **Dok. C**;

4. Illi dan il-fond ġie rekwizizzjonat fis-26 ta' Awwissu 1987 skont rekwizizzjoni Nru. 49671/87 kif jirrizulta mid-**Dok D**. Hawn anness, u sussegwentement ġie derekwizizzjonat fit-30 ta' Lulju 2009 kif jirrizulta mid-**Dok. E**, hawn anness;
5. Illi l-fond in kwistjoni mhux fond dekontrollat, kif jidher mid-dokument hawn anness u mmarkat **Dok. F**;
6. Illi l-fond in kwistjoni huwa okkupat mill-intimata Antonia Grech, li ingħatat il-pussess tal-fond mingħanda l-intimata Awtorita' tad-Djar bis-saħħa tar-rekwizizzjoni fuq imsemmija;
7. Illi kawża tal-ordni ta' rekwizizzjoni fuq imsemmija, r-rikorrenti kienu kostretta jirrikonoxxu lil Antonia Grech, li għadha tokkupa l-fond sal-gurnata tallum li tħallas kera irrizorja ta' €210 fis-sena liema kera qed tiġi depożitata fir-registru tal-Qorti tal-Magistrati (Malta) kif jirrizulta miċ-ċedola Nru. 1586/21 tal-15 ta' Ġunju 2021 li kopja tagħha hija hawn annessa u mmarkata bħala **Dok. G**;
8. Illi r-rikorrenti ġew affaċċjati b'din l-Ordni ta' Rekwizizzjoni b'mod ingust u b'mod abbużiv u liema Ordni ta' Rekwizizzjoni tikser id-drittijiet kostituzzjonali tagħhom a tenur tal-Artikolu 37 tal-Kostituzzjoni u l-Ewwel Artikolu tal-Ewwel Protokol tal-Konvenzjoni Ewropea;
9. Illi minkejja l-fatt illi l-fond in kwistjoni llum ma għadux rekwizizzjonat, l-intimata Grech baqgħet tgħix fil-fond

minghajr ma' l-Awtorita' tad-Djar hadet il-passi neċessarji biex tirregolarizza l-pussess li huma kienu taw lill-intimata;

10. Illi l-Gvern arbitrarjament iffissa l-kera pagabbli fis-sena lir-rikorrenti liema somma hija naturalment wahda minima hafna u zgur ma kinitx tirrifletti l-valur kummerċjali tal-fond ai termini tal-Att X tal-2009;
11. Illi l-Awtorita' tad-Djar flimkien mal-Avukat Ġenerali ghandha thallas id-danni sofferti mir-rikorrenti minhabba dak impost fuqhom b'din ir-rekwizizzjoni li kisret id-drittijiet kostituzzjonali tagħhom kif protetti mill-Artikolu 37 tal-Kostituzzjoni u l-Ewwel Artikolu tal-Ewwel Protokoll tal-Konvenzjoni Ewropea;
12. Illi għalhekk għad li huwa minnu li r-rikorrenti baqghu titolarji u proprjetarji tal-fond de quo, gie impost fuqhom 'landlord/tenant relationship' u fil-verita' l-aġir huwa esproprijazzjoni de facto u dan ikkrea preġudizzju sproporzjonat u eċċessiv fuq l-esponenti bi ksur tal-Ewwel Artikolu tal-Ewwel Protokoll tal-Konvenzjoni Ewropea kif ġia gie stabbilit fil-kawża **"Fleri Soler & Camilleri vs. Malta"** deċiża fis-26 ta' Diċembru 2006 u **"Gerald Montanaro Gauci vs Malta"** deċiża fit-30 ta' Awwissu 2016;
13. Illi għad illi l-istat għandu margini ta' diskrezzjoni wiesgħa biex jissikura abitazzjoni deċenti lil min ma jistax ikollu dan bil-mezzi tiegħu stess, huwa għandu pero' jassigura wkoll li bejn il-mezzi adoperati u l-iskop li jrid jilhaq, ikun hemm proporzjon bejn il-piż li jrid ibgħati s-sid li fuq il-proprjeta' tiegħu toħroġ l-ordni ta' rekwizizzjoni u l-interess għas-soċjeta'

in ġenerali u li b'din l-ingerenza sid ma jkunx assoġġettat għal *disproportionate burden*;

14. Illi l-protezzjoni mogħtija lill-inkwilina bid-dispożizzjonijiet tal-Kapitolu 69 tal-Liġijiet ta' Malta u tal-Att X tal-2009 mhumie x ġusti u ma jikkreawx bilanċ ta' proporzjonalita' bejn id-drittijiet tas-sid u daww tal-inkwilin stante li l-valur lokatizzju tal-fond huwa ferm oghla minn dak stabbilit fil-liġi u għalhekk huma bi ksur tal-Kostituzzjoni ta' Malta u tal-Ewwel Artikolu tal-Ewwel Protokoll tal-Konvenzjoni Ewropea u tal-Artikolu 6 tal-Konvenzjoni u r-rikorrenti ma kellhomx l'ebda alternattiva biex jieħdu hsieb hwejjighom u biex jevitaw rekwizizzjoni;

15. Illi l-livell baxx tal-kera, l-istat tal-inċertezza tal-possibilita' tat-tehid lura tal-proprjeta', in-nuqqas ta' salvagwardji proċedurali, iż-żieda fil-livell tal-għejxien f'Malta f'dawn l-aħħar deċenni u l-interferenza sproporzjonata bejn id-drittijiet tas-sid u daww tal-inkwilin ikkreaw piż eċċessiv fuq ir-rikorrenti;

16. Illi l-Qorti Ewropea tad-Drittijiet tal-Bniedem diġa kelliha okkażjoni tikkummenta f'każi li rrigwardaw lil Malta li għalkemm m'hemmx dubju li l-Istat għandu dover u allura d-dritt li jintervjeni biex jassikura abitazzjoni deċenti lil min ma jistax ikollu dan il-mezzi tiegħu stess, li individwu jiġi privat mill-użu liberu tal-proprjeta' għal ħafna snin fil-frattemp jirċievi kera miżera, jammonta għall-ksur tad-dritt in kwistjoni. Fil-kawża **"Ghigo vs Malta"**, deċiża fis-26 ta' Settembru 2006, il-Qorti sabet li jeżisti l-ksur tad-dritt in kwistjoni għaliex ir-rikorrenti ġie privat mill-proprjeta' tiegħu tnejn u għoxrin (22) sena qabel u kien jirċievi hamsa u hamsin (55) Ewro fis-sena bħala kera. Fis-sentenza **"Fleri Soler et vs Malta"**, mogħtija fl-istess data, l-istess Qorti wkoll sabet li d-dritt fundamentali tar-

rikorrenti gie leż u allura qalbet sentenza tal-Qorti Kostituzzjonali ta' Malta kif ġara wkoll fil-kawża ta' **"Franco Buttigieg & Others vs. Malta"** deċiża mill-Qorti Ewropea tad-Drittijiet Fundamentali tal-Bniedem (ECHR) fil-11 ta' Diċembru 2018 u **"Albert Cassar vs Malta"** deċiża mill-Qorti Ewropea tad-Drittijiet Fundamentali tal-Bniedem (ECHR) tat-30 ta' Jannar 2018;

17. Illi fil-kawża surriferita **"Fleri Soler & Camilleri vs Malta"** deċiża mill-Qorti Ewropea tad-Drittijiet tal-Bniedem fis-26 ta' Diċembru 2006 l-Qorti kienet qalet *"Not only must an interference with the right of property pursue, on the facts as well as in principle, a "legitimate aim" in the "general interest", but there must also be 'a reasonable relation of proportionality' between the means employed and the aim sought to be realised by any measures applied by the State, including measures designed to control the use of the individual's property. That requirement is expressed by the notion of a "fair balance" that must be struck between the demands of the general interest of the community and the requirements of the protection of the individual's fundamental rights."*;

18. Illi fil-każ de quo ċertament li ma kienx hemm dan il-*fair balance* jew *a reasonable relation to proportionality*;

19. Illi in vista tal-każistika surriferita, saħansitra dik tal-Qorti Ewropea tad-Drittijiet tal-Bniedem, ċertament li ma hemm ebda dubju li din l-Onorabbli Qorti għandha tiddeċiedi l-kawża odjerna billi ssib illi r-rikorrenti nkissrullhom d-dritt fundamentali tagħhom sanciti bl-imsemmi Artikolu 1 tal-Ewwel Protokoll tal-Konvenzjoni Ewropea u tal-Artikolu 37 ta' Kostituzzjoni ta' Malta.

Ghaldaqstant ir-rikorrenti jitolbu bir-rispett lil dina l-Onorabbli Qorti prevja kwalsiasi dikjarazzjoni neċessarja u opportuna u għar-raġunijiet premeżsi tgħid l-intimata għaliex m'għandhiex:

1. **Tiddikkjara u tiddeċiedi** illi l-ordni ta' rekwizizzjoni numru 49671/87 kienet tilledilhom id-drittijiet fundamentali tagħhom kif ukoll jilledulhom id-drittijiet fundamentali tagħhom id-dispożizzjonijiet tal-Kap. 69 tal-Ligijiet ta' Malta u l-Att X tal-2009 li jgħatu d-dritt ta' rilokazzjoni in perpetwu kif ukoll hlas ta' kera minimu mhux skont is-suq u dan kif sanċiti fl-Ewwel Artikolu tal-Ewwel Protokol tal-Konvenzjoni Ewropea u tal-Artikolu 37 tal-Kostituzzjoni ta' Malta;
2. Konsegwentement **tiddikkjara u tiddeċiedi** illi l-lokazzjoni tal-fond bin-numru 94, Matty Grima Street, Bormla, proprjeta' tar-rikorrenti, a favur tal-intimata Antonia Grech tilledi d-drittijiet fundamentali tar-rikorrenti kif sanċiti fl-Artikolu 1 tal-Ewwel Protokol tal-Konvenzjoni Ewropea u tal-Artikolu 37 tal-Kostituzzjoni ta' Malta u minkejja d-derekwizizzjoni l-fond baqa' okkupat mill-intimata imsemmija Antonia Grech biex b'hekk tordna lill-intimata Grech sabiex fi żmien qasir u perentorju tittermina l-lokazzjoni relattiva, oltre rimedji oħra li din l-Onorabbli Qorti jidrulha xierqa sabiex tassigura illi r-rikorrenti jigu rrintegrati fil-pussess shih u reali godiment ta' hwejjighom;
3. **Tiddikkjara u tiddeċiedi** illi l-intimati huma responsabbli għal kumpens u danni sofferti mir-rikorrenti b'konsegwenza tar-rekwizizzjoni in kwistjoni li ma kkreatx bilanċ ġust bejn id-drittijiet tas-sid u dak tal-

inkwilin, stante illi ma jirriflettux is-suq u lanqas il-valur lokatizju tal-proprijeta' in kwistjoni;

4. **Tillikwida** l-istess kumpens u danni kif sofferti mir-rikorrenti ai termini tal-Ligi;

5. **Tikkundanna** lill-intimati jew min minnhom ihallsu l-istess kumpens u danni likwidati ai termini tal-ligi.

Bl-ispejjeż, kompriżi dawk tal-ittra ufficjali tad-19 ta' Jannar 2021 li kopja tagħha qiegħda tiġi hawn eżebita u mmarkata bħala **Dok. H** u bl-ingunzjoni tal-intimata għas-subizzjoni.'

Rat ir-risposta tal-intimat Avukat tal-Istat li taqra kif isegwi:

1. 'Illi in vena preliminari, safejn ir-rikorrenti qegħdin jilmentaw dwar l-Ordni ta' Rekwizizzjoni nru. 49671 tal-1987, l-Avukat tal-Istat għandu jiġi liberat mill-osservanza tal-gudizzju. Dan peress illi skond l-**artikolu 181B tal-Kap. 12 tal-Ligijiet ta' Malta** l-Avukat tal-Istat jirrapprezenta lill-Gvern biss f'dawk l-atti u l-azzjonijiet gudizzjarji li minhabba n-natura tat-talba ma jkunux jistgħu jiġu diretti kontra xi wiehed jew aktar mill-kapijiet tad-Dipartimenti l-oħra tal-Gvern. Il-ħruġ ta' Ordnijiet ta' Rekwizizzjoni hija materja li illum taqa' fil-kompetenza tal-Awtorità tad-Djar u għalhekk fil-każ odjern ir-rappreżentanza tal-Gvern tispetta lill-imsemmija Awtorità;
2. Illi jehtieg li tingab prova tat-titolu ta' kull wiehed u waħda mir-rikorrenti fuq il-fond 94, Matty Grima Street, il-Bormla;

3. Illi, sa fejn ir-rikorrenti qeghdin jilmentaw dwar il-**Kap. 69 tal-Ligijiet ta' Malta** huma jihtigilhom igibu prova li l-intimata Antonia Grech tabilhaq tgawdi minn kirja protetta taht dik il-ligi kif ukoll minn meta bdiet hekk tgawdi, jekk ikun il-każ;
4. Illi lil hemm minn dan, ir-rikorrenti ma tistax tinvoka l-**artikolu 37 tal-Kostituzzjoni ta' Malta** biex tilmenta dwar ghemil magħmul taht il-**Kap. 125 tal-Ligijiet ta' Malta** u/jew taht il-**Kap. 69 tal-Ligijiet ta' Malta**. Dawn il-ligijiet ladarba kienu fis-seħh qabel l-1962 jinsabu imharsa bl-**artikolu 47(9) tal-Kostituzzjoni**. Dan l-artikolu jipprovdi testwalment li, *“Ebda haġa fl-artikolu 37 ta' din il-Kostituzzjoni ma għandha tolqot il-ħdim ta' xi ligi fis-seħh minnufih qabel it-3 ta' Marzu, 1962 jew xi ligi magħmula fi jew wara dik id-data li temenda jew tissostitwixxi xi ligi fis-seħh minnufih qabel dik id-data (jew xi ligi li, minn żmien għal żmien, tkun emendata jew sostitwita bil-mod deskritt f'dan is-subartikolu)”*;
5. Illi r-rikorrenti lanqas ma jistgħu jinvokaw l-**Ewwel Artikolu tal-Ewwel Protokoll tal-Konvenzjoni Ewropea** biex jilmentaw dwar grajjiet li sehhew qabel it-30 ta' t'April 1987. Dan qed jingħad għaliex skont l-**Artikolu 7 tal-Kap 319 tal-Ligijiet ta' Malta**, ebda ksur tal-**Ewwel Protokoll** li jsir qabel it-30 ta' April 1987 m'għandu jagħti lok għal xi azzjoni quddiem il-Qrati Maltin;
6. Illi bla ħsara għall-premess safejn ir-rikorrenti qeghdin jattakkaw l-Ordni ta' Rekwiżizzjoni u l-**Kap. 69 tal-Ligijiet ta' Malta** mil-lenti tal-**ewwel artikolu tal-Ewwel Protokoll tal-Konvenzjoni Ewropea** u tal-**artikolu 37 tal-Kostituzzjoni**, l-esponent jirreleva taht dawn l-artikoli stess, l-Istat għandu kull jedd li jgħaddi dawk il-ligijiet li jidhirlu xierqa biex jikkontrolla

l-użu tal-proprjetà skond l-interess generali. Anke skond il-gurisprudenza kostanti tal-Qorti ta' Strasburgu, l-Istat igawdi minn diskrezzjoni wiesgħa sabiex jidentifika x'inhum mehtieġ fl-interess generali u x'miżuri għandhom jittiehdu sabiex jiġu ndirizzati daww il-htigijiet soċjali. Tali diskrezzjoni tal-legislatur m'għandhiex titbiddel sakemm din ma tkunx manifestament mingħajr bażi raġonevoli.

Sewwasew fil-każ odjern id-dispożizzjonijiet tal-**Kap. 125 tal-Ligijiet ta' Malta** u tal-**Kap. 69 tal-Ligijiet ta' Malta** u għandhom (i) għan leġittimu għax joħorġu mil-ligi; (ii) huma fl-interess generali għaliex irregolarizzaw sitwazzjoni ta' natura soċjali fl-ambitu tal-ġid komuni; u (iii) jżommu bilanċ ġust u ekwu bejn l-interessi tas-sid, tal-inkwilin u tal-poplu b'mod generali;

Jigi b'hekk, li la l-**Kap. 125 tal-Ligijiet ta' Malta** u lanqas il-**Kap. 69 tal-Ligijiet ta' Malta** ma jistgħux jitqiesu li jmorru kontra tal-ewwel artikolu tal-Ewwel Protokoll tal-Konvenzjoni Ewropea u/jew kontra l-artikolu 37 tal-Kostituzzjoni;

7. Illi apparti minn hekk il-miżuri implementati permezz tal-**Kap. 125 tal-Ligijiet ta' Malta** hija għal kollox proporzjonali u dan peress li Ordni ta' Rekwizizzjoni mahruġa taht dak il-kapitolu tista' tiġi revokata permezz tad-derekwizizzjoni kif proprju ġara fil-każ odjern. L-istess jingħad għall-**Kap. 69 tal-Ligijiet ta' Malta** u dan peress li bid-dhul fis-seħħ tal-**Att XXIV tal-2021**, mill-1 ta' Ġunju 2021 'il quddiem, hemm disponibbli għal kwalunkwe sid rimedji sabiex tiġi awmentata l-kirja jew għar-ripossediment tal-fond mikri;

8. Illi barra minn hekk huwa ormai stabbilit fil-ġurisprudenza tagħna li meta sidien idumu żmien twil sabiex iressqu ilment kostituzzjonali, dan ikun juri li fil-fatt dak l-allegat ksur ma tantx ikun illeda u dejjaq lis-sidien;
9. Illi tenut kont ta' dak kollu fuq premiss, kull talba tar-rikorrenti relatata ma allegat ksur tal-jeddijiet fundamentali tagħhom hija infondata u għandha tiġi miċhuda;
10. Illi fl-aħħarnett din l-Onorabbli Qorti mhijiex il-*forum* adattat sabiex tiddeciedi dwar it-tieni talba tar-rikorrenti u konsegwentement din għandha tiġi miċhuda wkoll;
11. Salv eċċezzjonijiet ulterjuri.

Għaldaqstant fid-dawl ta' dawn ir-raġunijiet l-esponent umilment jitlob lil din l-Onorabbli Qorti jogħġobha tiċhad it-talbiet kollha tar-rikorrenti bl-ispejjeż kontra tiegħu.'

Rat ir-risposta tal-Awtorita' intimata li taqra kif isegwi:

1. 'Illi fejn l-atturi qed jattakkaw l-operat ta' ligi jew ligijiet, l-Awtorita' esponenti ma tistax tahti għal tali legislazzjoni u il-legittimu kontradittur huwa haddiehor. Għalhekk jekk din kienet kirja kontrollata u protetta bil-ligijiet l-antiki tal-kera, allura l-Awtorita` tad-Djar qatt ma tista' tkun legittimu kontradittur u għalhekk, għandha tinheles mill-gudizzju minghajr ma tbatl l-ebda spejjeż.
2. Illi ukoll, kemm il-darba l-atturi qed jattakkaw l-operat ta' ligi jew ligijiet, l-Awtorita tad-Djar mhijiex il-legittimu kontradittur;

3. Illi ma jista jkun hemm ebda lezjoni tal-Konvenzjoni qabel ma dina dahlet fis-sehh fl-1987 ghalhekk kull kumpens li jista jinghata irid jigi meqjus minn dik id-data.
4. Illi ma kien hemm xejn li huwa leziv tad-drittijiet fundamentali fil-hrug tal-Ordni ta' Rekwizizzjoni. Ghalhekk it-talbiet kif impostati ma jistghux iregu u ghandhom jigi michuda;
5. Illi intant ukoll meta jitqies il-valur tal-fond, attenzjoni trid tinghata ghad-denunzja jew ghad-dikjarazzjoni causa mortis ghax hemm indikat il-valur li taw is-sidien stess ghall-post. Il-periti mahtura mill-Qorti iridu jitolbu minn dak il-valur f' dik is-sena u jaraw kemm setghet apprezzat il-propjeta` tul iz-zmien. Ma jistax ikun li sid ghal skop ta' taxxa jindika valur mod u ghal skop ta' kumpens jistenna valur mod iehor;
6. Illi jigi rilevat li jekk sa issa kien hemm lezjoni kostituzzjonali minhabba il-kumpens li l-attur qieghed jallega li kien baxx, minn issa l-quddiem dan il-fattur gie korrett bl-emendi li dahlu fis-sehh fl-1 ta' Gunju 2021 bl-Att XXIV tal-2021. Fil-fatt issa bis-sahha ta' dawn l-emendi, l-attur jista' jadixxi il-Bord tal-Kera u jitolbu li il-kera tizdied sa 2% tal-valur tal-post fis-suq miftuh. Ghalhekk it-talba ghall-izgumbrament ma tistax u, jew ma ghandiex tigi milqughha; ara f' dan is-sens l-Art 11 (5) tal-Kap 125 tal-Ligijiet ta' Malta li jittratta kumpens fil-kaz ta' okkupazzjoni bis-sahha ta' ordnijiet ta' rekwizizzjoni. U la minn issa il-quddiem il-kumpens ser ikun dak xieraq, u la l-Ordni ta' Rekwizizzjoni kienet wahda legali intiza ghal skop ta' akkomodazzjoni socjali, allura it-talba ghall-izgumbrament ma ghandiex tigi milqughha.

7. Illi drittijiet fundamentali u id-dritt ta' azzjoni għall-lezjoni ta' drittijiet fundamentali ma jistghux jigu trasferiti la inter vivos u la causa mortis għaliex dawk huma drittijiet mogħtija personalment lil min ikun issubixxa il-lezjoni. Dawn id-drittijiet huma extra commercium u mhux trasferibbli. Kieku drittijiet fundamentali jistghu jigu trasferiti inter vivos jew causa mortis, peress li tali drittijiet m' humiex preskrivibbli allura jista' jagħti l-kaz li l-Istat jigi anke imfittex għall-lezjoni per eżempju ta' arresti illegali li graw il-fuq minn mitt sena ilu;
8. Illi jekk jirrizulta li l-atturi ma kienux is-sidien meta sehhet l-allegata lezjoni kostituzzjonali allura huma ma għandhom ebda locus standi f' din il-kawża u għalhekk it-talbiet fir-rikors ma jistghux jigi milqugħa. Referenza ssir għal dak li qalet il-Prim' Awla tal-Qorti Civili (Sede Kostituzzjonali) fis-sentenza **Maria Gialanze` vs Carmen Mizzi et. (deciza 02/12/2021; Rik nru. 79/2020)**:
*"Biżżejjed jingħad għall-fini ta' din il-kawża li d-drittijiet umani huma kkunsidrati inerenti għall-persuna umana. Min-natura tagħhom huma marbutin mal-persuna tal-vittma. Huma drittijiet personali, u mhux drittijiet in rem. Anke fil-kaz li dritt fundamentali jikkonsisti fil-vjolazzjoni tat-tgawdija tal-proprjeta`, u l-vittma tkun intitolata għal kumpens, **dak il-kumpens huwa marbut mal-persuna tal-vittma u mhux mal-proprjeta`**. Jekk il-proprjeta` tiġi ttrasferita lil terza persuna, kemm b'titlu gratuwitu kif ukoll b'titlu oneruż, id-dritt tal-kumpens ma jistax jiġi ttrasferit flimkien mal-proprjeta`."*
l-istess għalhekk jista' jingħad għal-propjetajiet li gew akkwistati permezz ta' wirt;
9. Illi ma kien hemm xejn hazin fil-hrug tal-Ordni ta' Rekwiżizzjoni u intant anke hawn ma gewx ezawriti ir-

rimedji ordinarji ghalix hadd ma ipproceda biex tigi sindakata gudizzjarjament id-diskrezzjoni amministrattiva li ittiehdet meta hargu l-ordnijiet. Il-kostituzzjoni taghti id-dritt lill-istat li jillimita id-drittijiet tal-propjeta` basta jkun hemm proporzjonalita` bejn il-limitazzjoni fuq id-dritt u il-kumpens imhallas;

10. Illi jirrizulta li fit-30 ta' Lulju 2009 inharget Ordni ta' Derekwizzjoni ghall-propjeta` in kwistjoni allura ma' jista' jkun hemm ebda lezjoni ta' dritt kostituzzjonali ghall-anqas minn dakinhar il-quddiem, peress li l-Ordni ta' Rekwizzjoni lanjat mill-attur ma kinitx ghadha tezisti;

11. Illi dan il-punt gie emfasizzat iktar bis-sentenza ta' *Michael Farrugia vs Avukat tal-Istat et. (Rik. 78/16; deciza 04 ta' Mejju 2021)*. Fil-fatt is-sentenza tghid hekk:

"36. Fl-ewwel lok, jigi puntwalizzat, li l-ilment prinċipali tar-rikorrenti huwa dwar il-fatt li l-intimata Ciantar baqgħet tokkupa l-imsemmi fond, abbażi tal-effetti tal-liġi u ċioe` tal-Kap 69 tal-Liġijiet ta' Malta, billi r-relazzjoni bejn is-sid u l-inkwilin f'każijiet bħal dan hija regolata mil-liġi tal-Istat. Għalhekk, il-kontestazzjoni prinċipali da parti tar-rikorrenti mhijiex ir-rekwizzjoni per se, maħruġa fl-1975 u mneħħija fl-20 ta' Awissu 2007. Infatti, r-rekwizzjoni tneħħiet fl-2007, u kif tajjeb sottomess fis-sottomissjonijiet tal-Awtorita` tad-Djar, ir-rikorrenti qatt ma kkontestaw l-ordni ta' rekwizzjoni tramite l-mezzi ordinarji provvduti fil-liġi.

37. Inoltre, l-intimata Ciantar baqgħet tokkupa u tirrisjedi fil-fond de quo abbażi tal-liġijiet vigenti u mhux abbażi tar-rekwizzjoni stante li l-fond ilu derekwizzjonat minn Awissu 2007. Ir-rikorrenti qed jilmentaw minn liġi li qed iċċaħdihom id-dritt li jieħdu lura l-proprjeta` tagħhom, u li jibqgħu jipperċepixxu kera baxxa.

38. *Għaldaqstant, għal dan l-ilment żgur m'għandhiex tirrispondi l-Awtorta` tad-Djar. Jiġi ribadit li l-Awtorita` tad-Djar qatt ma kienet vestita b'ebda fakultà legislattiva, kwindi ma tistax tiġi tenuta responsabbli għat-talbiet tar-rikorrenti kif dedotti. In vista tas-suespost, l-Awtorita` tad-Djar qed tiġi dikjarata li mhijiex il-legittimu kontradittur. Konsegwentement, qed tiġi liberata mill-osservanza tal-ġudizzju."*

Illi referenza ssir ukoll għal dak li inghad fis-sentenza mogħtija minn dina l-Onorabbli Qorti fil-kawza fl-ismijiet **Charles et vs. Awtorità tad-Djar et** (Rik. Nru 199/2021 LM, dec. 12/01/2022) fejn inghad bl-akhtar mod skjett li:

"Il-Qorti tikkonsidra li l-Ordni ta' Derekwiżizzjoni nħarget fil-15 ta' Frar, 2000, filwaqt li kien biss malmewt ta' ommhom fis-17 ta' Jannar, 2011 u hekk kif sar l-att ta' dikjarazzjoni causa mortis fis-16 ta' Ġunju, 2011 fir-rigward tan-nofs indiviż li kien jispetta lilhom mill-wirt ab intestato tagħha, li r-rikorrenti setgħu jivvantaw xi drittijiet fuq il-fond u għalhekk ukoll ksur tad-dritt tat-tgawdija tiegħu. Qabel dik id-data kienet ommhom bħala proprjetarja tal-fond li setgħet tressaq ilment dwar ksur ta' drittijiet fundamentali quddiem din il-Qorti, iżda għażlet li dan ma tagħmlux u għalhekk ir-rikorrenti wliedha ma jistgħux illum wara l-mewt tagħha jippretendu li jistgħu jidhlu fiż-żarbun tagħha u jintavolaw proċeduri għal ksur tad-drittijiet fundamentali tagħha. Anki bħala werrieta tagħha dan mhux possibbli għall-iskop ta' ħlas ta' danni għaliex ma jirrizultax li huma kellhom xi dritt assolut li jirtu l-introjt mitluf mill-kirja tal-fond kieku dan inkera fuq is-suq miftuħ. Għaldaqstant il-Qorti ssib li din l-eċċezzjoni wkoll hija ġustifikata u tilqagħha".

Issa fil-kaz odjern l-Ordni ta' Derekwizzjoni harget kif ser jigi pruvat u ghalhekk minn dakinhar il-quddiem zgur li ma kien hemm ebda lezjoni ulterjuri, u jekk kien hemm xi lezjoni, zgur li ma tahtix taghha l-Awtorita' esponenti.

12. Illi iz-zmien li l-atturi jew l-awturi taghhom hallew li jghaddi biex bdew dawn il-proceduri juri li fil-verita` anke huma ma hassewx li kien hemm lezjoni ghax min ihoss lezjoni dwar drittijiet tal-bniedem soltu jagixxi b' mod tempestiv. Ghalhekk dan it-trapass ta' zmien ghandu ukoll jimmilita kontra l-atturi kemm fis-sejbien o meno ta' lezjoni kif ukoll fil-komputazzjoni tal-kumpens li talvolta jaf ikun dovut lilhom. **L-ordni ta' rekwizzjoni lanjat inhareg fis-26 t'Awwissu 1987, thehha fit-30 ta' Lulju 2009 u minn naha taghhom, l-atturi ghogobhom ihallu sal-15 ta' Dicembru 2021 biex jagixxu - aktar minn 12-il sena wara li kienet sahansitra tnehhiet ir-rekwizzjoni!**

13. Illi f'kaz li tirrizulta lezjoni tad-dritt fundamentali tal-propjeta`, li kienet u ghadha qed issehh, allura il-Qorti ghandha tiddeciedi dwar il-lezjoni u taghti kumpens ghall-lezjoni sofferta sad-data tal-prezentata tal-kawza jew sal-1 ta' Gunju 2021 (data li fiha dahlet fis-sehh l-Att XXIV tal-2021) jew liema minnhom tigi l-ewwel, u tieqaf hemm. Ukoll ma hemm ebda lezjoni wara il-hrug tall-ordni ta' derekwizzjoni. Il-lezjoni zgur li issa giet indirizzata u ma tistax tkompli bl-introduzzjoni tal-Att XXIV tal-2021. U f' kull kaz ma tista titqies ebda lezjoni qabel id-data ta' meta l-atturi wirtu il-fond.

14. Illi jekk il-fond ikun ghadu okkupert bhala residenza a bazi ta' ordni ta' rekwizzjoni u jew a bazi ta' kirja li bdiet qabel l-1995 allura is-sid ghandu rimedju iehor li inghata bl-att XXIV tal-2021 fejn hu, permezz ta' rikors quddiem il-Bord li

Jirregola il-Kera jista' saħansitra jitlob zieda fil-kumpens jew fil-kera (skont il-kaz) sa tnejn fil-mija (2%) tal-valur tal-propjeta`. Għalhekk kull lezjoni li seta kien hemm bazata fuq it-thaddim tal-Kap 158, Kap 69 u Kap 125 tal-ligijiet ta' Malta għal dak li jirrigwarda l-okkupazzjoni mill- 1 ta' Gunju 2021 il-quddiem issa giet sanata bl-emendi li saru f' dawn il-ligijiet tramite l-Att XXIV tal-2021. Inoltre għandu jingħad li għall-kirjiet residenzjali ta' qabel l-1995 is-sidien jistghu anke jitolbu zgumbrament fi zmien sentejn jekk l-inkwilini ikollhom mezzi kif indikat mill-ligi;

15. Illi fuq dawn l-aħhar punti referenza ssir għas-sentenza mogħtija mill-Qorti Kostituzzjonali bl-ismijiet *Georgina Grima et. vs Awtorita' tad-Djar et* (**deciza 01/12/2021; rik nru. 216/19/1**) fejn l-istess Qorti ikkummentat fuq l-okkupazzjoni tal-inkwilina vis-à-vis l-emendi li dahlu fis-sehh b' permezz tal-Att XXIV ta' 2021:

"Fir-rigward imbagħad tad-dikjarazzjoni li qed tiġi mitluba relattiva għall-Ordni ta' Rekwiżizzjoni mertu ta' dawn il-proċeduri, il-Qorti tirrileva illi fis-sentenza appellata ma saret l-ebda determinazzjoni dwar il-validita' konvenzjonali jew kostituzzjonali tal-emendi tal-2021, għaliex tali determinazzjoni qatt ma giet mitluba minn xi hadd mill-partijiet. Għalhekk il-Qorti tqis li l-ewwel Qorti ma kellhiex tiddikjara li Janice Schembri ma tistax tibqa' tibbenefika mill-protezzjoni tal-Ordni ta' Rekwiżizzjoni in kwistjoni, galadarba din id-dikjarazzjoni ggħib fix-xejn l-emendi msemmija minkejja li dawn ma għewx dikjarati invalidi mill-Qorti. Il-Qorti tosserva li skont l-Artikolu 11(5) tal-Kapitolu 125 tal-Ligijiet ta' Malta kif emendat fl-2021 il-ħlas dovut għall-okkupazzjoni tal-fond jista' jiġi awmentat għall-ammont li ma jeċċedix it-tnejn fil-mija (2%) tal-valur tal-fond liberu u frank fuq is-suq liberu. Dan ifisser li għalkemm fl-imghoddi din l-Ordni ta' Rekwiżizzjoni kienet leżiva kif

korrettement sabet l-ewwel Qorti, illum-il ġurnata bl-emendi introdotti fl-2021, għad irid jiġi aċċertat jekk din il-leżjoni għadhiex preżenti jew ġietx indirizzata b'mod effikaċi.

Għaldaqstant dan l-aggravju qiegħed jiġi milqugħ kif provdut fil-paragrafu preċedenti.

Għal dawn il-motivi l-Qorti taqta' u tiddeċiedi billi tilqa' in parti l-appell tal-Awtorita` tad-Djar, tħassar l-ordni tal-ewwel Qorti li l-intimata Schembri m'għandhiex tibqa' tgawdi mill-protezzjoni tal-Ordni ta' Rekwiżizzjoni mertu ta' din il-kawża u tiddikjara li din is-sentenza hija bla ħsara għall-applikabilita` tal-emendi li ġew introdotti permezz tal-Att XXIV tal-2021.

16. Illi fis-sentenza mogħtija fit-2 ta' Dicembru 2021 bl-ismijiet ***Simon Mercieca vs Avukat Generali, illum Avukat tal-Istat; Awtorita` tad-Djar; Mary Mugliett***, il-Qorti Kostituzzjonali qalet hekk ukoll:

“Tifdal il-kwistjoni jekk il-kerrejja Mugliett tistax tkompli tinqeda bid-dispożizzjonijiet tal-Ordinanza li Tirregola t-Tiġdid tal-Kiri ta' Bini [“Kap. 69”] kif issa emendata.

Ċertament l-emendi mdaħħla fil-Kap. 69 bl-Att XXIV ta-2021 ma jħassrux it-telf li ġarrab l-attur qabel daħlu fis-seħħ, u għalhekk dawk l-emendi ma jolqtux il-likwidazzjoni tad-danni. Min-naħa l-oħra l-ewwel qorti sabet li ddispożizzjonijiet tal-Kap. 69 li jiksru l-jeddijiet tal-attur kienu dawk fis-seħħ meta nfetħet il-kawża, u mhux dawk li daħlu fis-seħħ wara. Barra minn hekk, l-attur ma għandu ebda jedd miksub ta' żgumbrament tal-konvenuta Mugliett, billi l-ewwel qorti, għar-raġunijiet tajba mogħtija fis-sentenza, ma ordnatx l-iżgumbrament. Għalhekk ma hemmx raġuni għala l-konvenuta Mugliett ma għandhiex tinqeda bil-Kap. 69 kif issa emendat.

Dik il-parti tas-sentenza li żżomm lill-konvenuta Mugliett milli tingeda bi-lKap. 69 għandha għalhekk tithassar.

Għal dawn ir-raġunijiet il-qorti tipprovi dwar l-appell billi tirriforma ssentenza appellata:

- i. thassarha fejn illikwidat kumpens ta' tmienja u għoxrin elf euro (€28,000) u, minflok, tillikwida d-danni pekunjarji u morali li garrab l-attur fis-somma ta' erbatax-il elf, tliet mija u tliet euro (€14,303), u tikkundanna lill-Awtorità konvenuta thallas lill-attur id-danni hekk likwidati;*
- ii. thassarha fejn iddikjarat illi "tidderigi lill-intimata Mary Mugliett sabiex ma tibqax tistrieħ fuq id-dispożizzjonijiet tal-Kap. 69 talLiġijiet ta' Malta" billi s-sejbien illi l-Kap. 69 kien bi ksur taljeddijiet tal-attur jolqot id-dispożizzjonijiet ta' dik l-Ordinanza kif kienu qabel l-emendi magħmula bl-Att XXIV ta-2021, u għalhekk il-konvenuta Mugliett ma għandhiex tinżamm milli tingeda b'dik l-Ordinanza kif issa fis-seħħ."*

17. Illi l-atturi ma sofrew xejn u għalhekk it-talbiet kollha għandhom jigu respinti bl-ispejjeż kontra l-atturi.'.

Rat ir-risposta tal-intimata Antonia Grech li taqra kif isegwi:

- 1. 'Illi preliminarjament, għal dak li jirrigwarda l-allegata vjolazzjoni tad-drittijiet fundamentali tar-rikorrenti, hija l-Awtorita tad-Djar u/jew l-Istat u mhux l-esponenti li għandha twiegeb għal din l-allegazzjoni, u dan peress li l-*

Ligi li qieghda tigi attakkata saret mill-Istat u kull ma ghamlet l-esponenti kien li osservat il-Ligi vigenti.

2. Illi, minghajr pregudizzju ghas-suespost, tenut kont illi l-kirja in kwistjoni hija wahda residenzjali u kwindi protetta bil-ligi, kwalunkwe rimedju li din il-Qorti jogħgobha tagħti lir-rikorrenti m'ghandux ikun wiehed li b'xi mod jippregudika lill-esponenti fit-titolu li tgawdi fuq il-fond in kwistjoni. Din il-Qorti kif diversament presjeduta fis-sentenza fl-ismijiet Philip Grech pro et noe vs Direttur ta' l-Akkomodazzjoni Soċjali et deċiża fis-26 ta' Novembru, 2009 (Rikors Numru. 60/2006 RCP) iddikjarat illi t-titolu ta' lokazzjoni illum hija regolata bir-relazzjoni ta' lokazzjoni eżistenti bejniethom.
3. Illi minghajr pregudizzju ghas-suespost, u b'referenza ghat-tieni talba tar-rikorrenti, għalkemm is-setghet ta' din il-Qorti huma wiesgha, din il-Qorti ma għandiex mansjoni u setgħa tiddeciedi jekk għandhiex tintemm lokazzjoni jew jekk għandux inkwilin jigi zgumbrat jew le. Huma t-tribunali jew qrati ordinarji li għandhom jesprimu ruhhom dwar talbiet ta' din ix-xorta. Fil-kaz odjern l-inkwilina gabet ruhha skont il-ligijiet vigenti u għalhekk m'għandhiex tirrispondi għall-kostituzzjonalita' ta' kif kienu applikati l-ligijiet li jharsu l-posizzjoni tagħha. L-unika sanzjoni li tista' tittiehed f'din is-sede hi kontra l-Avukat ta' l-Istat u/jew Awtorita tad-Djar jekk jinstab li dan ikun illeda xi dritt fundamentali.
4. Illi minghajr pregudizzju ghas-suespost, in kwantu għall-fatt li t-talba tar-rikorrenti hija bbazata fuq allegat ksur tal-Artikolu 37 tal-Kostituzzjoni ta' Malta u l-Ewwel Artikolu ta' l-Ewwel Protokoll tal-Konvenzjoni Ewropeja), jigi rilevat

li ma hemm ebda ksur ta' dan l-Artikolu stante illi l-Ligijiet li jirregolaw il-kirja *de quo* ma jipprevedux id-deprivazzjoni totali tal-propjeta, izda se mai, jirrigwardaw il-kontroll jew limitazzjoni tal-uzu ta' proprjeta.

5. Illi finalment, l-esponenti ma ghandhiex tigi pregudikata finanzjarjament billi hija ma kisret ebda Ligi izda sempliciment mxiet mall-Ligi li ghadha fis-sehh.
6. Illi ghalhekk it-talbiet tar-rikorrenti fil-konfront ta' l-esponenti ghandhom jigu michuda bl-ispejjez.

Salv eccezzjonijiet ulterjuri permessi mil-Ligi.'

Rat l-affidavits, denunzji, kuntratt, kopja tal-ordni ta' rekwizizzjoni, kopja tan-notifika tad-derekwizizzjoni, certifikat ta' non-dekontroll, cedola ta' depositu, ittra ufficjali, dikjarazzjoni ta' rikonoxximent ta' inkwilinat, kopja ta' payment voucher, kontro-ezami, dokumenti u l-provi kollha esebiti fl-atti;

Rat illi fil-verbal tas-17 ta' Mejju, 2022 Dr. Carmelo Mifsud Bonnici ghar-rikorrenti talab in-nomina ta' Perit Tekniku sabiex jirrelata dwar il-valur lokatizzju tal-fond 94, fi Triq Matty Grima, Bormla minn 1987 u kull 5 snin sal-15 ta' Dicembru, 2021, rat li Dr Daniel Inguanez ghall-intimat Avukat tal-Istat u Dr Thomas Zammit ghall-Awtorita' tad-Djar intimata rrimettew ruhhom salv ghall-ispejjez u rat li l-Qorti laqghet it-talba u nnominat lil Perit Nicholas Mallia;

Rat ir-rapport tal-Perit Tekniku Nicholas Mallia prezentat fl-atti nhar l-20 ta' Jannar, 2023 u mahluf nhar id-9 ta' Mejju, 2023 a fol. 58 et seq tal-process;

Rat illi fil-verbal datat 16 ta' Jannar, 2024 ir-rikors gie differit ghat-ghad-decizjoni bil-fakulta' tal-partijiet li jipprezentaw noti ta' sottomissjonijiet b'termini mposti fuqhom;

Rat in-nota ta' sottomissjonijiet tal-partijiet eseblti fl-atti;

Rat l-atti kollha;

Rat li bid-digriet tat-28 ta' Novembru 2024 minhabba pressjoni ta' xoghol il-kawza giet differita ghallum ghad-decizjoni.

Ikkunsidrat:

Fatti fil-qosor:

Illi l-fatti fil-qosor tal-kaz odjern huma kif isegwi:

1. Illi r-rikorrenti huma l-proprietarji tal-fond bin-numru 94 fi Triq Matty Grima, Bormla liema fond gie akkwistat mir-rikorrenti Carmena Attard parti mill-wirt ta' ommha Maria Agius li mietet intestata fis-17 ta' Jannar, 1969, u l-wirt taghha ddevolva *ex lege* fuq it-tlett uliedha r-rikorrenti Carmena Attard, u hutha Spiridione Agius u Victor Agius. Il-wirt ta' l-imsemmija Maria Agius gie debitament iddenunzjat mal-Kummissarju tat-Taxxi Interni skont denunzja numru 1236/69 ipprezentata fid-9 ta' April, 1969 (ara denunzja a fol. 6 et seq tal-process).

Illi parti ohra mill-fond gie akkwistat mir-rikorrenti Carmena Attard b'titolu ta' xiri fejn zewgha Emanuel Attard kien akwista s-sehem ta' zewg terzi (2/3) minghand Spiridione Agius u Victor Agius (hut Carmena Attard)

b'kuntratt tal-5 ta' Dicembru 1969 fl-atti tan-Nutar Joseph Sciberras (ara kuntratt a fol. 8 et seq tal-process).

Illi Emanuel Attard zewgt ir-rikorrenti Carmena Attard, gie nieqes fil-21 ta' Jannar, 1982 u l-wirt tieghu ddevolva *ex lege* fuq ir-rikorrenti u wliedha r-rikorrenti l-oħra. Dan gie debitament iddenunzjat mal-Kummissarju tat-Taxxi Interni bid-denunzja bin-numru 2799/92 ipprezentata fis-16 ta' Awwissu, 1982 (ara denunzja a fol. 15 et seq tal-process). Fid-denunzja l-fond in kwistjoni gie deskritt bil-mod kif isegwi:

'2. Dar nru 94 Matty Grima Str, Cospicua soggetta ghac-cens perpetwu ta' Lm2.50 fis-sena.

Mikrija Lm45 fis-sena. Stmata Lm1,100 (Dok B).

Tappartjeni lill-kommunjoni tal-akkwisti.

Wirt Partikolari'.

2. Illi r-rikorrenti kienu gew affaccjati b'ordni ta' rekwizizzjoni bin-numru 49671/87 mahruga fis-26 ta' Awwissu, 1987 (ara ordni ta' rekwizizzjoni a fol. 18 tal-process) u gie derekwizizzjonat fit-30 ta' Lulju, 2009 (ara ordni ta' derekwizizzjoni a fol. 19 tal-process).

3. Illi ghalkemm il-fond kien gie derekwizizzjonat, il-fond xorta baqa' jigi okkupat mill-intimata Antonia Grech b'titolu ta' kera u ghalhekk ir-rikorrenti pprocedew bl-intavolat ta' din il-kawza fejn talbu li jigi dikjarat u deciz li l-ordni ta' rekwizizzjoni numru 49671/87 kienet tilledilhom id-drittijiet fundamentali taghhom kif ukoll jilledulhom id-drittijiet fundamentali taghhom id-dispozizzjonijiet tal-Kap. 69 tal-Ligijiet ta' Malta u l-Att X tal-2009 li jghatu d-dritt ta'

rilokazzjoni in perpetwu kif ukoll hlas ta' kera minimu mhux skont is-suq u dan kif sanciti fl-Ewwel Artikolu tal-Ewwel Protokoll tal-Konvenzjoni Ewropea u tal-Artikolu 37 tal-Kostituzzjoni ta' Malta. Ir-rikorrenti talbu wkoll sabiex konsegwentement jigi dikjarat u deciz li l-lokazzjoni tal-fond bin-numru 94 fi Triq Matty Grima, Bormla, proprjeta' taghhom a favur tal-intimata Antonia Grech tilledi d-drittijiet fundamentali taghhom kif sanciti fl-Artikolu 1 tal-Ewwel Protokoll tal-Konvenzjoni Ewropea u tal-Artikolu 37 tal-Kostituzzjoni ta' Malta u minkejja d-derekwizzjoni l-fond baqa' okkupert mill-intimata msemmija Antonia Grech biex b'hekk tordna lill-intimata Grech sabiex fi zmien qasir u perentorju tittermina l-lokazzjoni relattiva, oltre rimedji ohra li din l-Onorabbli Qorti jidrulha xierqa sabiex tassigura li huma jigu rrintegrati fil-pussess shih u reali godiment ta' hwejjighom. Ir-rikorrenti talbu wkoll li jigi dikjarat u deciz li l-intimati huma responsabbli ghal kumpens u danni sofferti minnhom b'konsegwenza tar-rekwizzjoni in kwistjoni li ma kkreatx bilanc gust bejn id-drittijiet tas-sid u dak tal-inkwilin, stante li ma jirriflettux is-suq u lanqas il-valur lokatizzju tal-proprjeta' in kwistjoni. Finalment ir-rikorrenti talbu sabiex jigi likwidat l-istess kumpens u danni kif sofferti minnhom ai termini tal-Ligi u tikkundanna lill-intimati jew min minnhom ihallsu l-istess kumpens u danni likwidati ai termini tal-ligi.

Rapport tal-Perit Tekniku Nicholas Mallia:

Illi permezz ta' digriet tas-17 ta' Mejju, 2022 a fol. 42 tal-process din il-Qorti nnominat lill-Perit Tekniku Nicholas Mallia sabiex jivvaluta l-valur lokatizzju tal-fond bin-numru 94, Matty Grima

Street, Bormla mis-sena 1987 u kull 5 snin sal-15 ta' Dicembru, 2021.

Ir-rapport tal-Perit Tekniku Mallia gie esebit fl-atti nhar l-20 ta' Jannar, 2023 u mahluf mill-istess Perit nhar id-9 ta' Mejju, 2023 u jinsab esebit a fol. 58 et seq tal-process. Il-Perit Tekniku fir-rapport jaghti deskrizzjoni tal-proprjeta' inkluz tal-lokazzjoni, l-ghamla tal-proprjeta' u l-kundizzjoni tieghu, u sussegwentement jghaddi sabiex jaghti l-valur tal-proprjeta' fis-suq u l-valur lokatizzju tal-istess.

Il-Perit Tekniku jaghti lill-fond valur ta' mitejn u tletin elf Ewro (€230,000). Imbagħad jiddikjara li l-valur lokatizzju tal-fond in kwistjoni mis-sena 1987 fuq intervalli ta' hames snin sas-sena 2021 gie stmat bil-mod segwenti:

'L-esponenti ipprepara l-lista tal-valur lokatizzju kull hames snin bejn l-1987 u l-2021, din tinsab annessa ma' din ir-relazzjoni - Anness 1. L-awtur ikkonkluda li:

- a) Il-valur lokatizzju tal-post bejn is-snin 1987 u 1991 hi ta' **€4,920.00.**
- b) Il-valur lokatizzju tal-post bejn is-snin 1992 u 1996 hi ta' **€6,279.31.**
- c) Il-valur lokatizzju tal-post bejn is-snin 1997 u 2001 hi ta' **€8,014.16.**
- d) Il-valur lokatizzju tal-post bejn is-snin 2002 u 2006 hi ta' **€10,228.33.**
- e) Il-valur lokatizzju tal-post bejn is-snin 2007 u 2011 hi ta' **€13,054.22.**
- f) Il-valur lokatizzju tal-post bejn is-snin 2012 u 2016 hi ta' **€16,660.87.**

g) Il-valur lokatizzju tal-post bejn is-snin 2017 u 2021 hi ta' **€22,948.36'.**

L-anness 1 redatta mill-Perit Tekniku Mallia qiegħda tigi riprodotta u hija s-segħwenti:

Annex 1

Renal value estimate years 1987 to 2021

Address: 94, Triq Matty Grima, Bormla

Condition: Town house _Finished & unfurnished

Year	Monthly rent	Months rented	Year's rent	Inflation Index	Equivalent 2021 Value
1987	€82.00	12	€984.00	435.47	€1,999.57
1988	€82.00	12	€984.00	439.62	€1,999.57
1989	€82.00	12	€984.00	443.39	€1,999.57
1990	€82.00	12	€984.00	456.61	€1,999.57
1991	€82.00	12	€984.00	468.21	€1,999.57
1992	€104.66	12	€1,255.86	475.89	€2,335.25
1993	€104.66	12	€1,255.86	495.60	€2,335.25
1994	€104.66	12	€1,255.86	516.06	€2,335.25
1995	€104.66	12	€1,255.86	536.61	€2,335.25
1996	€104.66	12	€1,255.86	549.95	€2,335.25
1997	€133.57	12	€1,602.83	567.95	€2,497.34
1998	€133.57	12	€1,602.83	580.61	€2,497.34
1999	€133.57	12	€1,602.83	593.00	€2,497.34
2000	€133.57	12	€1,602.83	607.07	€2,497.34
2001	€133.57	12	€1,602.83	624.85	€2,497.34
2002	€170.47	12	€2,045.67	638.54	€2,834.95
2003	€170.47	12	€2,045.67	646.84	€2,834.95
2004	€170.47	12	€2,045.67	664.88	€2,834.95
2005	€170.47	12	€2,045.67	684.88	€2,834.95
2006	€170.47	12	€2,045.67	703.88	€2,834.95
2007	€217.57	12	€2,610.84	712.68	€3,241.80
2008	€217.57	12	€2,610.84	743.05	€3,241.80
2009	€217.57	12	€2,610.84	758.58	€3,241.80
2010	€217.57	12	€2,610.84	770.07	€3,241.80
2011	€217.57	12	€2,610.84	791.02	€3,241.80
2012	€277.68	12	€3,332.17	810.16	€3,639.62
2013	€277.68	12	€3,332.17	821.34	€3,639.62
2014	€277.68	12	€3,332.17	823.89	€3,639.62
2015	€277.68	12	€3,332.17	832.95	€3,639.62
2016	€277.68	12	€3,332.17	838.28	€3,639.62
2017	€388.96	12	€4,667.46	849.77	€4,860.47
2018	€388.96	12	€4,667.46	859.63	€4,860.47
2019	€388.96	12	€4,667.46	873.73	€4,860.47
2020	€388.96	12	€4,667.46	879.32	€4,860.47
2021	€388.96	11	€4,278.51	884.91	€4,278.51

Total rent	€82,105.24
-------------------	-------------------

Total rent with allowance for inflation	€106,463.01
--	--------------------

Rat li hadd mill-partijiet ma nsista li jressaq talba għal periti perizjuri.

L-ewwel eccezzjoni tal-intimat Avukat tal-Istat u l-ewwel

eccezzjoni tal-Awtorita' tad-Djar:

Illi l-intimat Avukat tal-Istat preliminarjament eccepixxa li safejn ir-rikorrenti jilmentaw dwar l-ordni ta' rekwizizzjoni numru 49671 tal-1987 huwa ghandu jigi liberat mill-osservanza tal-gudizzju dan peress li skont l-Artikolu 181B tal-Kap. 12 tal-Ligijiet ta' Malta l-Avukat tal-Istat jirrapprezenza lill-Gvern biss f'dawk l-atti u l-azzjonijiet gudizzjarji li minhabba n-natura tat-talba ma jkunux jistghu jigu diretti kontra xi wiehed jew aktar mill-kapijiet tad-Dipartimenti l-ohra tal-Gvern. Il-hrug ta' Ordni ta' Rekwizizzjoni hija materja li illum taqa' fil-kompetenza tal-Awtorita' tad-Djar u ghalhekk fil-kaz odjern ir-rapprezentanza tal-Gvern tispetta lill-imsemmija Awtorita'.

Illi l-Awtorita' intimata eccepjet li r-rikorrenti qed jattakkaw l-operat ta' ligi jew ligijiet u l-legittimu kontraddittur huwa haddiehor. Ghalhekk jekk din kienet kirja kontrollata u protetta bil-ligijiet l-antiki tal-kera allura l-Awtorita' tad-Djar qatt ma' tista tkun legittimu kontraddittur u ghalhekk ghandha tinheles mill-gudizzju minghajr ma tbatl l-ebda spejjez.

Illi a propozitu dak eccepjet mill-intimat Avukat tal-Istat gie ritenut fil-kawza **Gevimida Ltd -vs- Maryanne Camilleri et** deciza mill-Prim'Awla tal-Qorti Civili nhar id-29 ta' Mejju, 2023 illi:

'Isegwi li la s-soċjeta rikorrenti qeghda tattakka l-ordni ta' rekwizizzjoni, il-legittimu kontraddittur hija l-Awtorita' tad-Djar - ta' lanqas għall-perjodu sakemm kienet għadha in vigore tali ordni. F'dan ir-rigward ssir referenza għas-sentenza tal-Qorti Kostituzzjonali tas-6 t'Ottubru 2020 fl-ismijiet **Michael Farrugia et vs L-Avukat Generali et** fejn gie kkonsidrat dan il-punt fir-rigward ta' ċirkostanzi

prattikament identici, u gie spjegat illi:

“Kienet l-Awtorita` intimata lllum appellata li originarjament ħarget l-Ordni ta’ Rekwizizzjoni fis-26 ta’ Frar 1975 u kienet l-istess Awtorita` li sussegwentement allokat il-fond in kwistjoni b’titolu ta’ kera lill-intimata l-oħra Grace Ciantar fit-18 ta’ Mejju 1981. Huwa minnu fl-20 ta’ Awwissu 2007 l-imsemmija Awtorita` nehhiet ir-rekwizizzjoni u illum l-intimati Grace Ciantar u binha Renald Ciantar għadhom jokkupaw l-istess fond unikament taħt il-protezzjoni tal-Kap. 69. Izda dan ma jfissirx li l-Awtorita` m’għandiex twieġeb, għall-inqas in parte, għall-ksur lamentat mir-rikorrenti ladarba kienet hi li għabbiet il-fond bl-inkwilinat in kwistjoni.

Kuntrarjament għal dak deċiż mill-Ewwel Qorti, m’huwiex minnu li l-ebda talba fir-rikors promotur ma tirreferi għall-Awtorita` intimata. L-ewwel talba tar-rikorrenti hija wahda wiesgħa u tirreferi għall-fatti kollha li wasslu għall-ksur lamentat, inter alia l-Ordni ta’ Rekwizizzjoni mahruġ mill-Awtorita` intimata. Mhuwiex għalhekk eskluż, f’każ ta’ sejbien ta’ vjolazzjoni tad-drittijiet fundamentali tar-rikorrenti, li l-istess Awtorita` tigi kundannata tħallashom danni pekunarji u/jew non-pekunarji, kif mitlub fil-ħames talba.”

Din il-Qorti m’għandha xejn xi żżid ma dan l-insenjament hlief li tagħmlu tagħha.

La darba l-ħruġ ta’ ordni ta’ rekwizizzjoni taqa’ fil-kompetenza tal-Awtorità tad-Djar, isegwi għalhekk li r-rappreżentanza tal-Gvern tispetta lill-istess Awtorità.

L-Artikolu 181B tal-Kapitolu 12 jipprovdi li

“(2) L-Avukat tal-Istat jirrappreżenta lill-Gvern f’ dawk l-atti u l-azzjonijiet ġudizzjarji li minhabba n-natura tat-talba ma jkunux jistgħu jiġu diretti kontra xi wiehed jew aktar mill-kapijiet tad- dipartimenti l-oħra tal-Gvern.”

Mill-atti ta’ din il-kawża, il-Qorti m’ghandha l-ebda dubju li l-pedament tal-kawża odjerna huwa r-riperkussjonijiet legali tal-ordni ta’ rekwizizzjoni mahruġa mill-Gvern tramite d-Dipartiment responsabbli mid-Djar. Il-proċedura odjerna m’hijiex intiza sabiex tattakka l-validità tal-Kapitolu 125, l-Att dwar id-Djar, li a bażi tagħha inharget l-ordni ta’ rekwizizzjoni in diżamina u lanqas biex l-imsemmija liġi tigi dikjarata li tikser il-Kostituzzjoni jew il-Konvenzjoni.

Mill-Artikolu 3 tal-Kapitolu 125 jidher ċar li l-ħruġ ta’ ordni ta’ rekwizizzjoni taqa’ fir-responsabbiltà tad-Direttur tal-Akkomodazzjoni Soċjali u huwa hu biss li jista’ johroġ tali ordnijiet:

Jekk id-Direttur għall-Akkomodazzjoni Soċjali jidhirlu li hu meħtieġ jew xieraq li jagħmel hekk fl-interess pubbliku [...] huwa jista’ johroġ rekwizizzjoni għal kull bini, u jista, jagħti struzzjonijiet li jidhirlu li huma meħtieġa jew xierqa sabiex irrekwiżizzjoni tista’ jkollha effett u tkun tista’ sseħħ.

Din il-Qorti tagħmel referenza għas-sentenza fl-ismijiet Carmelo Grech et vs Awtorità tad-Djar et deċiża fit-12 ta’ Frar 2016 mill-Qorti Kostituzzjonali:

“5. Konvenut f’din il-kawża la huwa l-Awtorità Intimata u lanqas l-Avukat Generali; il-konvenut huwa l-Gvern ta’ Malta u, jekk għandu jingħata rimedju mill-Gvern ta’ Malta, kull ma hu meħtieġ hu illi l-gvern ikun rappreżentat fil-kawża. Il-kwistjoni għalhekk ma hijiex jekk għandux ikun

imharrek l-Avukat Generali jew l-Awtorità Intimata, iżda min għandu jidher f'isem il-Gvern ta' Malta. Dwar dan, il-ligi, fl-art. 181B tal-Kodiċi ta' Organizzazzjoni u Proċedura Civili, hija ċara: f'isem il-Gvern ta' Malta jidher il-“kap tad-dipartiment tal-gvern li jkun inkarigat fil-materja in kwistjoni”; jidher l-Avukat Generali f'isem il-Gvern ta' Malta biss “f'dawk l-atti u l-azzjonijiet għudizzjarji li minhabba n-natura tat-talba ma jkunux jistgħu jiġu diretti kontra xi wiehed jew aktar mill-kapijiet tad-dipartimenti l-oħra tal-Gvern”.

6. Fil-każ tal-lum l-ilment tal-atturi huwa dwar il-konsegwenzi tal-ħruġ ta' ordni ta' rekwizizzjoni, materja l-lum fil-kompetenza tal-Awtorità Intimata li, għalkemm mhix dipartiment tal-gvern, għandha r-responsabilità ta' setgħat governattivi u għalhekk tintlaqat bl-art. 181B fuq imsemmi.

7. Għalhekk ma kien hemm ebda hteġa li jkun imharrek ukoll bħala parti l-Avukat Generali; kull ma kien mehtieg kienet biss in- notifika tiegħu.”

Fid-dawl ta' dak li tipprovdi l-ligi kif ukoll il-ġurisprudenza, din il-Qorti tikkonkludi li m'hemmx il-hteġa li jipparteċipa l-Avukat tal-Istat u għalhekk tilqa l-ewwel eċċezzjoni tal-Avukat tal-Istat.

Għalhekk, l-ewwel eċċezzjoni tal-Avukat tal-Istat ser tiġi milqugħa limitatament sa fejn huwa kkonċernat l-allegat ksur tad-drittijiet fundamentali tar-rikorrenti permezz tal-Kap 125 tal-Ligijiet ta' Malta u l-Ordni ta' Rekwizizzjoni in kwistjoni.'

Illi l-Qorti fic-cirkostanzi tal-kaz odjern taqbel in parte mal-

eccezzjoni tal-intimat Avukat tal-Istat u dan fis-sens li la darba l-hrug ta' l-ordni ta' rekwizizzjoni taqa' fil-kompetenza tal-Awtorita' tad-Djar, isegwi ghalhekk li r-rapprezentanza tal-Gvern tispetta lill-istess Awtorità. Madanakollu fil-kaz odjern t-talbiet tar-rikorrenti kif ifformulati jikkoncernaw ukoll ilment dwar il-Kap. 69 tal-Ligijiet ta' Malta u l-Att X tal-2009 billi wara l-ordni tad-derekwizizzjoni l-intimata Grech baqghet tgawdi titolu ta' kera protetta bl-imsemmija ligi u ghalhekk jikkonsegwi li kemm l-intimat Avukat tal-Istat, kif ukoll l-Awtorita' intimata huma legittimi kontraditturi.

It-tieni u t-tielet eccezzjoni tal-intimat Avukat tal-Istat:

Illi bhala t-tieni eccezzjoni tieghu l-intimat Avukat tal-Istat eccepixxa li jehtieg li tingieb prova tat-titolu ta' kull wiehed u wahda mir-rikorrenti fuq il-fond 94 fi Triq Matty Grima, Bormla. Imbaghad bhala t-tielet eccezzjoni l-intimat eccepixxa wkoll li r-rikorrenti qeghdin jilmentaw dwar il-Kap. 69 tal-Ligijiet ta' Malta huma jehtigilhom igibu prova li l-intimata Antonia Grech tabilhaqq tgawdi minn kirja protetta taht dik il-ligi kif ukoll minn meta bdiet hekk tgawdi, jekk ikun il-kaz.

Prova tat-titolu:

Illi dwar il-prova tat-titolu, kif gia kellha okkazzjoni tiddeciedi l-Prim'Awla tal-Qorti Civili (Sede Kostituzzjonali) fis-sentenza fl-ismijiet **Robert Galea -vs- Avukat Generali et** deciza nhar is-7 ta' Frar, 2017 inghad:

'Illi biex wiehed ikun f'qaghda li juri li garrab ksur tal-jedd fundamentali tieghu taht l-artikolu 37 tal-Kostituzzjoni m'ghandux ghalfejn jipprova titolu assolut u lanqas wiehed originali bhallikieku l-azzjoni dwar ksur ta' jedd

fundamentali kienet wahda ta' rivendika. Huwa biżżejjed, għall-finijiet ta' dak l-artikolu, li wiehed juri li għandu jedd fil-ħaġa li tkun li bih jista' jieqaf għall-pretensjonijiet ta' haddiehor. Imbagħad, għall-finijiet tal-artikolu 1 tal-Ewwel Protokoll tal-Konvenzjoni, huwa biżżejjed li l-persuna turi li kellha l-pussess tal-ħaġa li tkun.'.

Il-Qorti rat li minn ezami tal-provi jirrizulta li r-rikorrenti ressqu prova sufficjenti tat-titolu tagħhom sal-grad rikjest mil-ligi għall-finijiet ta' dawn il-proceduri, inkluz prova tad-data meta saru sidien tal-fond in kwistjoni. A skans ta' ripetizzjoni l-Qorti tagħmel referenza għal gherq tat-titolu ġia elenkat aktar il-fuq fis-sezzjoni '**Fatti fil-qosor:**'

Prova li l-intimata Grech tgawdi minn kirja protetta taht il-Kap. 69, kif ukoll minn meta bdiet hekk tgawdi:

Illi m'hemmx dubju li l-fond in kwistjoni kien gie rekwizzizzjonat bl-ordni ta' rekwizzizzjoni numru 49671 li nharget fis-26 ta' Awwissu, 1987 u sussegwentement kien gie derekwizzizzjonat bin-notifika ta' derekwizzizzjoni mahruga fit-30 ta' Lulju, 2009 billi fl-atti gew esebiti kopji tal-ordni ta' rekwizzizzjoni u tad-derekwizzizzjoni a fol. 18 et seq tal-process. Huwa car ukoll illi l-intimata Antonia Grech wara d-derekwizzizzjoni ma rrilaxxatx il-fond anzi baqghet tghix fil-fond sal-gurnata tallum b'titolu ta' kera u dan ai termini tal-Kap. 69 tal-Ligijiet ta' Malta. Infatti l-intimata Grech fl-affidavit tagħha a fol. 55 tal-process tghid illi r-rikorrenti bdiet taccetta l-kera izda wara ma baqghetx taccetta u għalhekk kellha tigi ddepozitata l-Qorti. Tixhed:

'2. Nispjega li l-kera li kienet tithallas kienet dik ta' Lm45 fis-sena pagabbli bil-quddiem. Il-Kera kont inhallasha l-

Awtorita tad-Djar u sussegwentament il-Qorti. Madanakollu kien hemm zmien fejn bdiet tacceta l-kera izda dan l-ahhar regghet mhux qieghda taccetta l-kera u qieghda tigi ddepozitata l-Qorti.'

Il-fatt li wara l-ordni ta' derekwizzjoni r-rikorrenti bdiet taccetta l-kera holqot bejniethom relazzjoni ta' sid il-kera u kerrej li tintlaqat bid-disposizzjonijiet tal-Kap. 69 tal-Ligijiet ta' Malta. Ghalhekk m'hemmx dubju li fic-cirkostanzi tal-kaz odjern il-Kap. 69 huwa wkoll applikabbli u dan dahal fis-sehh minn wara li nharget id-derekwizzjoni.

Ir-raba' eccezzjoni tal-intimat Avukat tal-Istat:

Illi permezz tar-raba' eccezzjoni l-intimat Avukat tal-Istat eccepixxa li r-rikorrenti ma jistghux jinvokaw l-Artikolu 37 tal-Kostituzzjoni ta' Malta biex tilmenta dwar ghemil maghmul taht il-Kap 125 tal-Ligijiet ta' Malta u/jew taht il-Kap. 69 tal-Ligijiet ta' Malta. Dawn il-ligijiet ladarba kienu fis-sehh qabel l-1962 jinsabu mharsa bl-Artikolu 47(9) tal-Kostituzzjoni.

Illi gie ritenut mill-Qorti Kostituzzjonali li f'kawza ta' lezzjoni ta' drittijiet fundamentali konsegwenza ta' kirja forzata b'effett ta' ordni ta' rekwizzjoni l-Artikolu 37 tal-Kostituzzjoni ta' Malta m'huwiex applikabbli billi l-Kap. 125 tal-Ligijiet ta' Malta gie promulgat ferm qabel is-sena 1962 u ghalhekk l-operazzjoni ta' dan il-kapitolu hija protetta mill-Artikolu 47 (9) tal-Kostituzzjoni. L-istess gie ritenut fil-konfront tal-Kap. 69 tal-Ligijiet ta' Malta. Ir-rikorrenti wkoll ma ndikaw l-ebda wahda mill-emendi li gew promulgati tul is-snin li taqa' taht xi wiehed mill-paragrafi (a) sa (d) tas-sub-artikolu 9. Ghaldaqstant il-Qorti tqis li l-Artikolu 37

m'huwiex applikabbli u ghalhekk tilqa' r-raba' eccezzjoni tal-intimat Avukat tal-Istat.

Is-sitt u l-erbatax il-eccezzjoni tal-Awtorita' intimata:

Illi fis-sitt eccezzjoni l-Awtorita' intimata eccepjet illi jekk sa issa kien hemm lezjoni kostituzzjonali minhabba li l-kumpens tal-attur qiegħed jallega li kien baxx, minn issa l-quddiem dan il-fattur gie korrett bl-emendi li dahl fuq fis-sehh fl-1 ta' Gunju 2021 bl-Att XXIV tal-2021. Issostni li filfatt issa bis-sahha ta' dawn l-emendi l-attur jista' jadixxi l-Bord tal-kera u jitolbu li l-kera tizdied sa 2% tal-valur tal-post fis-suq miftuh. Ghalhekk it-talba għall-zgumbrament ma tistax u, jew ma għandiex tigi milqugħa. Fuq l-istess binarju hija l-eccezzjoni bin-numru erbatax.

Illi kif sostniet ben tajjeb l-Awtorita' intimata, l-att li għalih issir referenza minnha dahl fuq fis-sehh fl-2021 u ghalhekk ir-rikorrenti zgħur li ma setgħux jagħmlu uzu minnu qabel ma dahl fuq fis-sehh. Ghalhekk il-Qorti ser tiehu in konsiderazzjoni ta' dan il-fattur meta tigi sabiex tillikwida l-kumpens tar-rikorrenti jekk ikun il-kaz.

Is-seba' eccezzjoni tal-Awtorita' intimata:

Illi l-Awtorita' intimata fis-seba' eccezzjoni eccepjet illi d-drittijiet fundamentali u d-dritt ta' azzjoni għal-lezjoni ta' drittijiet fundamentali ma jistgħux jigu trasferiti la *inter vivos* u lanqas *causa mortis* għaliex dawk huma drittijiet mogħtija personalment lil min ikun issubixxa l-lezjoni. Issostni li dawn huma d-drittijiet *extra commercium* u mhux trasferibbli u li kienu dritt fundamentali huwa trasferibbli *inter vivos* jew *causa mortis* peress li tali drittijiet m'humix preskrivibbli allura jista' jagħti l-kaz li l-Istat jigi anke

imfittex għal-lezjonijiet per eżempju ta' arresti illegali li graw il-fuq minn mitt sena ilu.

Illi hija guriprudenza kostanti li tqis li vittma ta' lezjoni ta' drittijiet fundamentali taht l-Ewwel Artikolu tal-Ewwel Protokoll tal-Konvenzjoni Ewropea għandha dritt li titlob danni mhux biss fiz-zmien li hija kienet proprjetarja tal-fond pero' anke fiz-zmien tal-ante kawza tagħha meta l-proprjeta' tkun derivanti minn wirt. Infatti ngħad fis-sentenza fl-ismijiet **Erica Gollcher et -vs- Avukat tal-Istat et** deciza mill-Qorti Kostituzzjonali nhar is-26 ta' Jannar, 2022 illi:

'26. Fir-rigward tal-argument illi d-danni akkordati huma eċċessivi, il-Qorti tibda billi tosserva illi ma taqbilx mal-ewwel Qorti li ż-żmien rilevanti beda jiddekorri mill-2001, u cioè` minn meta l-fond in kwistjoni sar proprjeta` tal-atturi. Jirrizulta li l-atturi akkwistaw dan il-fond bħala l-eredi ta' ommhom, u għalhekk iż-żmien rilevanti m'għandux jigi ristrett għad-data meta l-atturi saru l-proprjetarji, għadarba bħala eredi ta' ommhom, huma daħlu fiz-żarbun tagħha. Dan ifisser għalhekk li l-ewwel Qorti ma akkordatx kumpens għal numru ta' snin li għalihom l-atturi kienu ntitolati għal kumpens.'

L-istess ragunament sar fis-sentenza fl-ismijiet **Carmel sive Charles Sammut et -vs- Maria Stella Dimech** deciza mill-Qorti Kostituzzjonali nhar is-26 ta' Mejju, 2021 fejn ingħad:

'17. Il-fatt li l-proprjeta` għaddiet għand l-aħwa Sammut wara l-mewt ta' missierhom fit-22 ta' Ottubru 2008 ma jfissirx li għandhom jedd għall-kumpens minn dakinhar biss. Huma werrieta ta' missierhom u bħala tali għandhom jedd ukoll li jippretendu kumpens għall-perjodu meta

missierhom kien is-sid.'.

Din il-Qorti taqbel perfettament mal-posizzjoni tal-Qorti Kostituzzjonali ghalhekk ser tghaddi sabiex tichad din l-eccezzjoni.

Id-disa' eccezzjoni tal-Awtorita' intimata:

Illi bhala d-disa eccezzjoni l-Awtorita' intimata eccepjet illi ma kien hemm xejn hazin fil-hrug tal-ordni ta' rekwizzizzjoni u intant anke hawn ma gewx ezawriti r-rimedji ordinarji ghaliex hadd ma pproceda biex tigi sindakata gudizzjarjament id-diskrezzjoni amministrattiva li ttiehdet meta hargu l-ordnijiet.

Illi fejn l-Awtorita' intimata qed taccenna ghar-rimedji ordinarji qieghda taghmel referenza ghall-proceduri ai termini tal-Artikolu 8 tal-Kap. 125 tal-Ligijiet ta' Malta. L-Artikolu 8 tal-Kap. 125 tal-Ligijiet ta' Malta jippermetti kontestazzjoni ta' rekwizzizzjoni f'cirkostanzi estremi fejn ir-rekwizzizzjonat irid juri li bir-rekwizzizzjoni ser ibati konsegwenzi horox. Is-sub-artikolu 3 tal-Artikolu 8 jippreciza li kontestazzjoni ta' rekwizzizzjoni ghar-raguni li r-rekwizzizzjonat jixtieq li jiehu pussess tal-bini ghall-uzu tieghu nnifsu jew ghall-uzu ta' xi hadd tal-familja tieghu ma titqiesx fiha nfisha bhala tbatija ta' konsegwenza harxa. Il-Qorti tosserva li z-zmien wera li ma kienx daqstant facli li tikkontesta ordni ta' rekwizzizzjoni. Il-Qorti temmen li din id-disa' eccezzjoni tapplika sa meta r-rekwizzizzjoni baqghet in vigore.

S'intendi r-rimedji li l-Awtorita' intimata qieghda taghmel referenza ghalihom huma differenti minn dawk mitluba lil din il-Qorti dwar allegat ksur ta' drittijiet fundamentali. Ghalhekk zgur li ma jistax jinghad li r-rikorrenti naqsu milli jezawrixxu ruhhom mir-rimedji ordinarji gjaladarba r-rimedju disponibbli fi ksur ta' drittijiet fundamentali setgha biss isir bil-procedura odjerna.

L-ewwel eccezzjoni tal-intimata Antonia Grech:

Preliminarjament l-intimata Antonia Grech eccepiet illi l-allegata vjolazzjoni tad-drittijiet fundamentali tar-rikorrenti hija l-Awtorita' tad-Djar u/jew l-Istat u mhux hi li ghandha twiegeb ghal din l-allegazzjoni u dan peress li l-Ligi li qieghda tigi attakkata saret mill-Istat u kull ma ghamlet kienet li osservat il-Ligi vigenti.

Illi huwa accettat mill-gurisprudenza tal-Qrati taghna li f'kawzi ta' indoli kostituzzjonali huwa l-Istat li ghandu jwiegeb ghall-vjolazzjoni ta' drittijiet fundamentali billi huwa l-Istat li ghandu l-obbligu li jassigura li l-ligijiet ma johlqux zbilanc jew sproporzjon ingust bejn id-drittijiet tal-persuna u l-obbligi tal-Istat.

Il-Qorti Kostituzzjonali fid-decizjoni tas-6 ta' Frar, 2015 fil-kawza fl-ismijiet **Sam Bradshaw et -vs- L-Avukat Generali et** dwar il-kwistjoni ta' legittimu kontradittur trattat ukoll il-kwistjoni ta' kostituzzjonalita' u spejjez f'kawza simili u nghad illi:

'20. Din il-Qorti tosserva li, ghalkemm taqbel mat-tezi li, ladarba l-kazin agixxa skont il-ligi, allura m'ghandux legalment jirrispondi ghall-inkostituzzjonalita' tal-ligi applikata minnu jew jehel spejjez tal-kawza, izda mill-banda l-ohra, il-proceduri odjerni necessarjament jaffettwaw lill-kazin stante li dan hu parti fir-rapport guridiku li huwa regolat b'ligi li l-kostituzzjonalita' taghha qed tigi attakkata. Ghaldaqstant il-prezenza tieghu f'dawn il-proceduri hija necessarja ghall-finijiet tal-integreta' tal-gudizzju. Il-kazin bhala inkwilin tal-fond ghandu interess guridiku f'din il-kawza peress li l-meritu jikkoncerna lilu direttament. Ghal din ir-raguni huwa ghandu jkun partecipi fil-gudizzju u

ghalhekk huma legittimi kuntraditturi. Ghaldaqstant lewwel Qorti kienet korretta meta laqghet it-talba ghas-sejha fil-kawza tal-kazin intimat.’.

Il-Qorti tqis li m’ghandiex xi zzid ma dak li nghad mill-Qorti Kostituzzjonali stante li taqbel mal-istess. Ghaldaqstant fid-dawl ta’ dak suespost ser tghaddi sabiex tichad din l-eccezzjoni.

L-Ewwel Artikolu tal-Ewwel Protokoll tal-Konvenzjoni Ewropea:

Illi l-Ewwel Artikolu tal-Ewwel Protokoll tal-Konvenzjoni Ewropea jipprovdi illi:

‘Kull persuna naturali jew persuna morali ghandha dritt ghat-tgawdija pacifika tal-possedimenti taghha. Hadd ma ghandu jigi ipprivat mill-possedimenti tieghu hlief fl-interess pubbliku u bla hsara tal-kundizzjonijiet provduti bil-ligi u bil-principji generali tal-ligi internazzjonali.

Izda d-dispozizzjonijiet ta’ qabel ma ghandhom bl-ebda mod inaqqsu d-dritt ta’ Stat li jwettaq dawk il-ligijiet li jidhrulu xierqa biex jikkontrolla l-użu ta’ proprjeta’ skond l-interess generali jew biex jiżgura l-hlas ta’ taxxi jew kontribuzzjonijiet ohra jew pieni.’

Illi huma tlieta (3) ir-rekwiziti li ghandhom jigu sodisfatti sabiex interferenza mill-Istat titqies bhala permissibbli, billi jigi analizzat is-segwenti:

i. jekk il-mizura adottata mill-Istat tkunx saret fil-kuntest ta’ qafas legali;

ii. jekk l-iskop tal-mizura jilhaqx ghan legittimu; u

iii. jekk il-mizura li tkun ittiehdet zammitx bilanc proporzjonat bejn l-ghan socjali u l-htiega li jigu rispettati d-drittijiet fundamentali tas-sidien.¹

i. Jekk il-mizura adottata mill-Istat saritx fil-kuntest ta' qafas legali:

Illi l-ordni ta' rekwizizzjoni 49671/87 (fol. 18) u s-segweni kirja furzata insegwitu ghad-derekwizizzjoni tat-30 ta' Lulju, 2009 (fol. 19) prattikament jistghu jitqiesu bhala mizura mill-Istat mehuda taht qafas legali billi nharget bis-sahha tal-Kap. 125 tal-Ligijiet ta' Malta u baqghet ghaddejja b'titolu ta' kirja taht id-disposizzjonijiet tal-Kap. 69 tal-Ligijiet ta' Malta.

ii. Jekk l-iskop tal-mizura jilhaqx ghan legittimu:

Ordnijiet ta' rekwizizzjoni huma intizi sabiex jassiguraw illi kull persuna jkollha akkomodazzjoni xierqa, u cioe' sabiex jipprotegu nies vulnerabbli minn homelessness u jissalvagwardjaw id-dinjita' ta' inkwilini b'mezzi limitati. Ghalhekk, bhala mizuri mehuda fl-ambitu ta' akkomodazzjoni socjali, ordnijiet ta' rekwizizzjoni bhala regola generali ma jistghux jitqiesu bhala koncedimenti ta' beneficcju privat. Dan jinsab filfatt rikonoxxut fil-gurisprudenza tal-Qorti Ewropea, fejn gie espressament ikkonfermat illi ordnijiet ta' rekwizizzjoni u kontroll tal-kera kellhom ghan legittimu fl-interess generali ghar-ragunijiet appena msemmija.²

¹ Ara decizjoni fl-ismijiet **Joseph Darmanin -vs- Avukat Generali et** deciza mill-Qorti Kostituzzjonali nhar il-31 ta' Mejju, 2019. Ara wkoll **Edwards -vs- Malta** (QEDB, 24/10/2006) par. 67-68.

² Ara decizjoni fl-ismijiet **Mary Azzopardi pro et noe -vs- Awtorita' tad-Djar et** deciza mill-Qorti Kostituzzjonali nhar il-31 ta' Awwissu, 2021.

iii. Jekk il-mizura zammitx bilanc proporzjonat bejn l-ghan socjali u l-htiega li jigu rispettati d-drittijiet fundamentali tas-sidien:

Huwa minnu li l-Istat igawdi minn margini ta' diskrezzjoni wiesgha fejn tidhol legislazzjoni b'ghan socjali bhal ma hi l-akkomodazzjoni socjali. Ghandu ghalhekk jigi ezaminat jekk, l-applikazzjoni fil-kaz konkret ta' ligi li hija maghmula *prima facie* "skond l-interess generali" tivvjolax il-principju tal-proporzjonalita'.

Illi fil-kaz odjern l-valur lokatizzju tal-fond fis-sena 2021 huwa dak ta' €4,667.46 fis-sena filwaqt li l-kera percepita mir-rikorrenti hija dik ta' €210 fis-sena. Huwa evidenti li hemm sproporzjon enormi bejn dak li s-sidien potenzjalment setghu jircievu bhala dhul annwali mill-fond mertu tal-kawza u d-dhul li effettivamente kienu qed jippercepixxu minghand l-intimata Grech.

Ghalhekk il-Qorti ssib li l-ordni ta' rekwizizzjoni u l-kirja furzata fuq ir-rikorrenti u l-antekawza taghhom b'effett tal-ordni ta' rekwizizzjoni jilledu d-dritt fundamentali tar-rikorrenti kif sancit bl-Ewwel Artikolu tal-Ewwel Protokoll tal-Konvenzjoni Ewropea ghal liema lezjoni hija responsabbli l-intimata Awtorita' tad-Djar ghaliex kienet hi jew l-antekawza taghha li hargu tali ordni u konsegwenza taghha giet imposta kirja furzata tal-intimata Grech fuq ir-rikorrenti.

Rimedji:

Illi r-rikorrenti oltre t-talba ghal dikjarazzjoni ta' lezjoni tad-drittijiet fundamentali taghhom qed jitolbu li l-Qorti tillikwida kumpens u danni kif sofferti minnhom ai termini tal-ligi.

Kumpens:

Illi l-Qorti ser tikkunsidra għall-finijiet ta' likwidazzjoni tad-danni pekunjarji l-perijodu mis-sena 1987 billi kif irrizulta l-ilment huwa biss applikabbli fit-termini tal-Konvenzjoni Ewropea sas-sena 2021 sa meta gew introdotti l-emendi l-godda fil-ligi bl-Att XXIV tal-2021.

A propozitu l-kumpens gie ritenut fid-decizjoni tal-Qorti Kostituzzjonali fl-ismijiet **Professur Ian Refalo nomine -vs- Nicholas Ciantar et** deciza fl-4 ta' Mejju, 2022 illi:

'Il-Qorti tirrileva li llum-il gurnata l-likwidazzjoni tal-kumpens dovut f'dawn it-tip ta' kazijiet isegwi l-kriterji ta' komputazzjoni stabbiliti fis-sentenza tal-Qorti Ewropea fl-ismijiet **Cauchi v. Malta** (QEDB, 25/03/2021). F'din is-sentenza gie spjegat, in succint, illi sabiex jigi likwidat kumpens xieraq għandu jsir tnaqqis ta' cirka 30% mis-somma li kienet tkun perċepibbli mill-attur fuq is-suq liberu minhabba l-għan legittimu tal-ligi mpunjata, u tnaqqis iehor ta' 20% fuq is-somma rizzultanti sabiex jittiehed kont tal-incertezza illi l-attur kien jirnexxilu jzomm il-proprjeta` mikrija tul iz-zmien rilevanti kollu għall-prezzijiet indikati mill-perit tekniku. Mis-somma rizzultanti għandha mbagħad titnaqqas il-kera perċepita mill-attur, jew il-kera li kienet perċepibbli skont il-ligi.'

Kera dovuta mis-sena 1987 sas-sena 2021 skont ir-rapport peritali

tal-Perit Mallia tammonta komplessivament ghal €79,443.46.

Il-kera percepita mis-sena 1987 sas-sena 2021 qed tigi kalkolata ghas-somma komplessiva ta' €4,638.42. Illi l-Qorti sabiex stabbiliet kemm kienet il-kera mhallsa, mxiet ma dak indikat mill-intimata Grech fl-affidavit taghha a fol. 55 tal-process.

$$€79,443.46 - €4,638.42 = €74,805.04$$

Il-Qorti tqis li, in linea mal-gurisprudenza suesposta, ghandha titnaqqas somma ulterjuri ekwivalenti ghal 30% u wkoll persentagg ulterjuri ta' 20% stante li kif inghad fil-gurisprudenza suesposta mhux necessarjament il-proprijeta' in kwistjoni kienet ser tinkera tul il-perjodu kollu li kieku kienet libera sabiex tinkera:

$$€74,805.04 - 30\% = €52,363.53 - 20\% = €41,890.82$$

Ammont ta' kumpens: wiehed u erbghin elf tmien mija u disghin Ewro u tnejn u tmenin centezmu (€41,890.82).

Illi in kwantu ghad-danni non pekunarji l-Qorti tqis li d-diskrezzjoni dwar il-quantum tal-kumpens moghti tibqa dejjem f'idejn il-Qrati taghna. Rat ukoll id-decizjoni fl-ismijiet **Henry Deguara Caruana Gatt et -vs- Avukat Generali et** deciza mill-Qorti tal-Appell fit-23 ta' Novembru, 2020 fejn il-Qorti qieset li l-ammont ta' €500 ghal kull sena illi l-parti li tkun sofriet ksur tad-drittijiet fundamentali taghha hija korretta kkunsidrat li ssegwi l-prassi tal-Qrati Maltin u l-Qorti Ewropea fuq dan il-punt. Ghaldaqstant in vista wkoll tas-somma gja likwidata f'danni suesposta li hija ferm anqas minn dik koncernata fid-decizjoni kkwotata l-Qorti tqis li kumpens ghal danni mhux pekunarji ta' hames 'telef Ewro (€5,000) huwa wiehed idoneu u gust fic-

cirkustanzi.

Illi dwar it-talba ghat-terminazzjoni tal-kirja l-Qorti tqis li m'hijiex il-Qorti kompetenti sabiex tiddeciedi l-istess stante li r-rikorrenti ghandhom illum mezzi ordinarji fejn jistghu adegwatament iressqu din it-talba.

Decizjoni:

Ghaldaqstant ghar-ragunijiet kollha suesposti l-Qorti tghaddi sabiex taqta' w'tiddeciedi l-kawza odjerna kif isegwi:

1. Tichad l-ewwel eccezzjoni preliminari tal-intimat Avukat tal-Istat u l-ewwel eccezzjoni tal-Awtorita' intimata billi z-zewg partijiet huma legittimi kontraditturi u dan ghar-ragunijiet suesposti;
2. Tilqa' r-raba' eccezzjoni tal-intimat Avukat tal-Istat u tiddikjara bhala mhux applikabbli l-Artikolu 37 tal-Kostituzzjoni ta' Malta billi huwa protett bl-Artikolu 47(9) tal-Kostituzzjoni;
3. Tichad il-kumplament tal-eccezzjonijiet tal-intimati u dan sakemm dawn huma nkompatibbli ma' dak hawn deciz;
4. Tilqa' limitatament l-ewwel talba u tiddikjara u tiddeciedi li l-ordni ta' rekwizzizzjoni numru 49671/87 kienet tilledilhom id-drittijiet fundamentali taghhom kif ukoll jilledulhom id-drittijiet fundamentali taghhom id-dispozizzjonijiet tal-Kap. 69 tal-Ligijiet ta' Malta u l-Att X tal-2009 li kienu jaghtu d-

dritt ta' rilokazzjoni in perpetwu kif ukoll hlas ta' kera minimu mhux skont is-suq zgur sa qabel l-introduzzjoni tal-Att XXIV tal-2021 u dan kif sanciti fl-Ewwel Artikolu tal-Ewwel Protokoll tal-Konvenzjoni Ewropea u tichadha fil-parti fejn relatata mal-Artikolu 37 tal-Kostituzzjoni ta' Malta;

5. Tilqa' limitament it-tieni talba u konsegwentement tiddikjara u tiddeciedi li l-lokazzjoni tal-fond bin-numru 94 fi Triq Matty Grima, Bormla, proprjeta' tar-rikorrenti, a favur tal-intimata Antonia Grech sa qabel l-introduzzjoni tal-Att XXIV tal-2021 kienet tilledi d-drittijiet fundamentali tar-rikorrenti kif sanciti fl-Ewwel Artikolu tal-Ewwel Protokoll tal-Konvenzjoni Ewropea u minkejja d-derekwizzjoni l-fond baqa' okkupat mill-intimata msemija Antonia Grech u tichadha fil-kumplement fil-parti fejn relatata mal-Artikolu 37 tal-Kostituzzjoni ta' Malta u fejn talbu li jigi ordnat it-terminazzjoni tal-lokazzjoni relattiva, u t-talba ghall-rimedji ohra billi fic-cirkostanzi m'hemmx rimedji ohra x'jinhataw;
6. Tilqa' t-tielet talba u tiddikjara u tiddeciedi li l-Awtorita' intimata u l-intimat Avukat tal-Istat huma solidalment responsabbli ghal kumpens u danni sofferti mir-rikorrenti b'konsegwenza tar-rekwizzjoni in kwistjoni li ma kkreatx bilanc gust bejn id-drittijiet tas-sid u dak tal-inkwilin, stante illi ma jirriflettux is-suq u lanqas il-valur lokatizju tal-proprjeta' in kwistjoni u dan ghar-ragunijiet suesposti;
7. Tilqa' r-raba' talba u tillikwida l-istess kumpens u danni kif sofferti mir-rikorrenti ai termini tal-Ligi fl-ammont

kumplessiv ta' sitta u erbgħin elf tmien mija u disghin Ewro u tnejn u tmenin centezmu (€46,890.82);

8. Tilqa' l-hames talba u tikkundanna lill-Awtorita' intimata u l-intimat Avukat tal-Istat solidalment sabiex ihallas l-istess kumpens u danni likwidati ai termini tal-ligi.

Bl-ispejjez interament a karigu tal-intimati Awtorita' ta/d-Djar u Avukat tal-Istat.

In vista li din il-Qorti sabet lezjoni tad-drittijiet fundamentali tar-rikorrenti tordna notifika tad-decizjoni odjerna lill-Onorevoli Speaker tal-Parlament Malti.

Moqrija.

Onor. Imhallef Dr. Joanne Vella Cuschieri
B.A., Mag. Jur. (EUR.LAW), LL.D.
7 ta' Jannar, 2025

Cora Catania
Deputat Registratur
7 ta' Jannar, 2025